

L-Gharusa

Hekk kif ix-xagħar tal-pinzell melsilha wiċċha, Tereza għammxet għajnejha sabiex tiżgura li l-ebda demgħa ma taħarbilha. Id-daqqiet kontinwi tal-pinzell kejlju kull rokna taħraq ta' wiċċha li kienet diġà qed timmaġina kiesaħ irħam. Idejha fittxew il-milja ta' saqajha u ssieltu biex iħossu l-irtubija tal-koxxtejn li kienu ser jiġu mwieghda lil John. Bħal tabib fittxet il-ħajja f'għisimha. Idejha bla ma riedu ezaminaw lil għisimha bħal ta' tabib tal-esperjenza mentri moħħha l-ħin kollu baqa' jberren kif ser tagħmel dan mingħajr ma tintebaħ Jessie li kienet qed tiżbħilha wiċċha. F'moħħha kellha wkoll, ġejja u sejra, id-dehra tat-tabib itenni dejjem l-istess erba' kelmiet. B'għajnejha magħluqin kif kienu kemmxet moħħha u reġgħet tenniet ix-xena tat-tabib li kull darba toqrob lejha sabiex tkun tista' thares lejn għajnejh dejjem aħjar. Għal mument kien ser jaqzbilha d-dmugħ iżda minflok hadet nifs kbir 'il ġewwa donnha biex tiġbed iktar arja għal go sidirha u tiġbed iktar ħajja. Ix-xeni tat-tabib baqgħu magħha, jitturmentawha, dejjem joqorbu iktar lejha, sakemm fl-aħħar rat biss ħbub għajnejh. Iżda aktar kemm kienu qed joqorbu lejha għajnejn it-tabib iktar indunat li ma kienx qed jiċċajta.

Libset iż-żarbun daqslikieku kien l-aħħar żarbun li kienet ser tilbes f'ħajjitha. Fil-knisja il-mixja sal-artal dehret qisha t-telgħa tal-Golgota. Ħarsitha marret fuq il-kurċifiss il-kbir ta' wara l-artal. Il-kantanta ħambqet l-'Ave Maria'. Għalkemm il-kant kien ċelestjali, Tereza ħarset minn taħt lejn minn fejn kienet hierġa dik il-vuċi solenni u sehtet lill-kantanta. F'widnejha semgħet biss stunar. Is-sabiħ instema' ikrah. F'daqqa waħda għajnejha iltaqgħu ma' bixra li sa ġurnata qabel kienet tidher angli. John.... John kien fuq l-artal. U kien qed jistennieha! Bid-daħka. Kienet ser tinfexx tibki. Kif setgħet lil dik il-persuna troddilha lura dan ta' mħabbitha? Kif kellha l-kuraġġ? Iżda f'daqqa waħda minn miskin, John sar buffu. Dak il-buffu injorant li ma jafx ir-realtà. Kif kienet hi sa ġurnata qabel. Il-ferħan li ma jaf b'xejn. Għallinqas kellu konsolazzjoni waħda! Il-flus! Għalkemm dawn kienu ser jaslu biss mar-rimors!

Xenglet rasha laġenba biex tgħid le iżda waqfet. Dak li kien ippjanat li jsir kellu jsir! Is-saram ma setax jiġi evitat. Billi tgħid il-verità ma kinetx ser tifred lilha nnifisha minn ma' John. Ir-rabta ta' bejniethom li kienet hadmet tant għaliha ma setgħetx titkisser daqshekk malajr. Jiġri x'jiġri. L-aħjar soluzzjoni kienet li tagħmel dak li kellha tagħmel u thalli lil John bi kwietu u tippremjah bil-flus ta' li kien għamel magħha. Kienet ser tippostponilu wkoll id-dwejjaq tiegħu b'daq tliet xhur. Tereza skantat hi stess kif saqajha kienu wassluha sal-artal. Dlonk intelqet għarkubbtejha donnha waqgħet fuqhom. Il-qagħda tagħha b'għajnejha 'l fuq serrħitilha kemm riglejha kif ukoll qalbha. Għajnejha ssummaw. Ħalqha baqa' f'it miftuħ u ma ċċaqlaqx. Id-dmugħ niżel ma haddejha iżda l-mistednin kollha tbissmu b'dik ir-reazzjoni naturali tal-għarusa li wasslet għall-mument li tant kien ilha tixtieq.

Il-knisja kienet mimlija bi qraba u ħbieb. Kollha kienu liebsa l-kuluri. Familja, ta' fuq ix-xogħol, tal-Università u saħansitra kontestanti oħra ta' kument ta' sbuħija li kien għadha kif hadet sehem fih. Kull

persuna preżenti kienet tirrapreżenta biċċa minn ħajjitha... Anzi biċċa sabiħa minn ħajjitha. Izda donnu hekk kif l-ewwel demgħa mielħa leħqitilha xuftejha l-istess mistiedna dehrulha lebsin l-iswed bi kpiepel suwed. Id-daqq tal-vjolin sar funebri. Reġgħet għammxet għajnejha halli terga' tigi għar-realtà. ... iċ-ċelebrazzjonijiet għaddew bħal holma. Qamar il-għasel għadda bħal sentenza ta' ħabs. Tliet xhur wara, Tereza, kif kien qal it-tabib, mietet.